

حضرت اقدس مولانا سید محمد صالح الحسینی رحمۃ اللہ علیہ کی رحلت

دارالعلوم دیوبند کے قدیم فاضل و سابق مدرس، شیخ الاسلام حضرت مولانا سید حسین احمد مدنی نور اللہ مرقدہ کے تلمیذ خاص، شاگرد رشید اور سفر و حضر کے خادم، ماہنامہ بینات کراچی کے ابتدائی دور کے معاون مدیر، شیخ المشائخ حضرت مولانا سید محمد صالح الحسینی رحمۃ اللہ علیہ ۷ شعبان المعظم ۱۴۳۵ھ مطابق ۶ جون ۲۰۱۴ء بروز جمعہ اس دنیائے فانی میں ایک صدی رہنے کے بعد داعی اجل کو لبیک کہتے ہوئے راہی عالم عقبی ہو گئے۔ اِنَّا لِلّٰہ وَاِنَّا اِلَیْہِ رَاجِعُونَ۔ اِنَّا لِلّٰہ مَا اُخِذَ وَلَہٗ مَا اُعْطِی وَ کُلُّ شَیْءٍ عِنْدَہٗ بِاَجَلٍ مُّسْمًی۔

حضرت مولانا سید محمد صالح الحسینی گوا اللہ تبارک و تعالیٰ نے گونا گوں صفات سے متصف فرمایا تھا۔ آپ جید عالم، بہترین ادیب، ماہر انساب، کہنہ مشق سیاستدان اور سب سے بڑھ کر حضرت مدنی نور اللہ مرقدہ کے سلسلہ کو آگے بڑھانے والے اور آپ کے انداز و اطوار پر مضبوطی سے عمل پیرا اور آپ کی روایات کے امین و محافظ تھے۔ یہی وجہ تھی کہ شیخ الاسلام حضرت مولانا سید حسین احمد مدنی نور اللہ مرقدہ کے فرزند ان ار جند فدائے ملت حضرت مولانا سید محمد اسعد مدنی رحمۃ اللہ علیہ اور ان کے بعد حضرت مولانا سید محمد ارشد مدنی رحمۃ اللہ علیہ جب بھی پاکستان تشریف لاتے تو حضرت مولانا سید محمد صالح الحسینی رحمۃ اللہ علیہ کی زیارت و ملاقات کے لئے ان کے ہاں ضرور تشریف لے جاتے، بلکہ ایسا بھی ہوا کہ کراچی آمد کی غرض ہی صرف چند اشخاص کی زیارت و ملاقات ہوتی تھی، جن میں سے حضرت مولانا قاری شریف احمد اور حضرت مولانا سید محمد صالح الحسینی نور اللہ مرقدہ ہا ایسے بزرگوں کے اسمائے گرامی نمایاں ہیں۔ راقم الحروف کو بھی ان بزرگوں کی معیت میں ایک دو بار حضرت کے گھر جانا اور آپ کی زیارت کرنا نصیب ہوا۔ حضرت مرحوم کا وجود بامسعود اہل پاکستان اور خصوصاً اہل کراچی کے لئے اللہ تعالیٰ کے انعامات میں سے ایک انعام تھا۔ یہی شخصیات ہوتی ہیں جن کی دعاؤں کی برکت اور دعائے سحر گاہی سے بلائیں دور ہوتی ہیں، ان کے وجود کی برکت سے اہل زمین بہت ساری افادوں اور آزمائشوں سے بچے رہتے ہیں۔

حضرت مولانا سید محمد صالح الحسینی رحمۃ اللہ علیہ ۲۶ محرم الحرام ۱۴۳۲ھ مطابق ۲۵ دسمبر ۱۹۱۳ء پنجشنبہ کو سادات زیدیہ کی بستی گلاؤٹھی ضلع بلند شہر میں حضرت مولانا سید محمد صالح کے ہاں پیدا ہوئے، ننھیال نے ”محمد صالح“ اور منجھلے دادا سید احمد حسن نے ”آل حسن“ نام رکھا۔

آپ نے ابتدائی تعلیم سے موقوف علیہ تک اپنے آبائی مدرسہ ”منبع العلوم“ گلاؤٹھی (جس کی بنیاد دارالعلوم دیوبند سے دو سال قبل رکھی گئی تھی) میں پڑھا۔ قرآن مجید حضرت حافظ بہادر خان

پر تاب گڑھی جیسے مشہور استاد سے پڑھا اور درجہ کتب میں حضرت مولانا شبیر احمد خانؒ جیسے حضرات آپ کے اساتذہ میں شامل ہیں۔

قریباً ۱۹۲۷ء تک آپ نے ”منبع العلوم“ میں پڑھا۔ اس کے بعد مدرسہ عالیہ فتح پوری دہلی میں تقریباً تین سال رہ کر بعض فنون اور عصری علوم حاصل کئے۔ ۱۹۳۰ء کا بھی کچھ حصہ وہیں گزارا، اس کے بعد آپ دارالعلوم دیوبند آ گئے اور قریباً ۱۹۳۳ء میں وہاں سے فراغت حاصل کی، مگر فراغت کے بعد بھی کچھ عرصہ دیوبند اور دہلی میں گزارا اور قریباً ۱۹۳۵ء تک وہیں رہے۔ ۱۹۳۵ء میں فتح پوری سے ”مولوی فاضل“ بھی کیا۔ دارالعلوم دیوبند میں آپ کے اساتذہ گرامی میں شیخ الاسلام حضرت مولانا سید حسین احمد مدنی قدس سرہ (م: ۱۳/۵/۱۳۷۷ھ تا ۱۷/۹/۱۹۵۷ء)، حضرت مولانا سید اصغر حسین المعروف میاں جی قدس سرہ (م: ۲۲/۱/۱۳۶۲ھ)، حضرت مولانا ابراہیم بلیاوی قدس سرہ (م: ۲۴/۹/۱۳۸۷ھ)، حضرت مولانا رسول خان ہزاروی قدس سرہ (م: ۳/۹/۱۳۹۱ھ)، حضرت مولانا اعزاز علی امر و ہوی قدس سرہ (م: ۴/۱۳۴۴ھ)، حضرت مولانا مفتی ریاض الدین بجنوری قدس سرہ (م: ۲۲/۱۲/۱۳۶۲ھ) شامل ہیں۔

قریباً ۱۹۳۶ء میں آپ دہلی سے بھوپال تشریف لے گئے، وہاں ان دنوں نواب حمید اللہ خان کا دور تھا اور قاضی محمد حسین مراد آبادی قاضی القضاۃ اور نواب کے اتالیق تھے۔ قاضی محمد حسن مراد آبادی نے ”شینی قصاص“ کے سلسلہ میں حضرت مفتی کفایت اللہ دہلویؒ سے اور آپ سے رجوع کیا اور اس کے بعد آپ کا انتخاب ”علماء کونسل بھوپال“ کے رکن کے طور پر کر لیا گیا۔

علماء کونسل بھوپال میں بڑے کہنہ مشق اور محنت کار علماء رکنیت رکھتے تھے۔ کچھ عرصہ وہاں ٹھہرنے کے بعد بوجہ آپ وہاں سے بہاول پور چلے گئے۔ انہی دنوں آپ نے منشی فاضل اور ادیب فاضل کا امتحان بھی دیا۔ ۱۹۳۷ء کے آخر میں ایک مرتبہ پھر آپ دہلی آئے اور حضرت مولانا احمد سعید دہلویؒ کی ترغیب سے دہلی میں قیام کا فیصلہ کیا۔ آپ ایک اچھے مضمون نویس اور ادارہ نگار کے طور پر شہرت رکھتے تھے اور اس سے پہلے ”مجلس قاسم المعارف“، ”دیوبند“، ”استقلال“، ”دیوبند اور“، ”گل فروش“ میں کام کر چکے تھے اور اب یہاں آپ نے حضرت مولانا حفظ الرحمن سیوہارویؒ اور حضرت مولانا احمد سعید دہلویؒ کے ساتھ ہفت روزہ ”الجمعیۃ“ میں بطور ایڈیٹر اور ”مؤتمر المصنفین“، اور ”ندوة المصنفین“ میں بطور مؤلف اور مترجم کام کیا۔ دسمبر ۱۹۳۸ء کے آخر تک آپ نے وہیں قیام کیا، یہاں تک کہ ”الجمعیۃ“ کی ضمانت ضبط ہو گئی اور اخبار بند ہو گیا۔

دسمبر ۱۹۳۸ء میں الجمعیۃ دہلی کی ضمانت ضبط ہونے کے بعد حضرت مولانا ابوالحسن سجادؒ

نائب امیر شریعت بہار نے آپ کو ہفت روزہ ”الہلال“ باقی پور پٹنہ کی ادارت کے لئے پٹنہ آنے کی دعوت دی۔ آپ پٹنہ چلے گئے اور تقریباً ۱۹۴۰ء تک آپ پٹنہ میں رہے۔ ”الہلال“ جب قریباً ۱۹۴۰ء میں بند ہو گیا تو آپ وہاں سے لاہور چلے گئے۔ ”زمزم“ لاہور اور اس کے بعد ”مدینہ“ بجنور میں بھی کچھ عرصہ کام کیا، یہ قریباً ۴۰-۱۹۴۱ء کا زمانہ تھا۔

قریباً ۱۹۴۱ء سے ۱۹۴۸ء تک آپ دارالعلوم دیوبند میں بطور ”فارسی مدرس“ تدریس کرتے رہے۔ فروری ۱۹۴۸ء میں آپ کو مجبوراً پاکستان آنا پڑا، چند ماہ ٹھہرنے کے بعد آپ واپس چلے گئے، مگر جولائی ۱۹۴۸ء میں پھر پاکستان آنا پڑا اور ۱۵ جولائی ۱۹۴۸ء میں پرمٹ لگ جانے کی وجہ سے آپ کی واپسی نہ ہو سکی، یہاں قیام کرنے کے بعد آپ کچھ عرصہ عربی لینکوتج کی کلاسز کو تعلیم دیتے رہے۔ کچھ عرصہ مولانا محمد ادریس میرٹھی رحمۃ اللہ علیہ کے ”ادارہ شرفیہ“ میں بھی کام کیا۔ حضرت مولانا سید محمد یوسف بنوری رحمۃ اللہ علیہ سے دیرینہ تعلقات اور ان کی خواہش پر آپ نے ۶۴-۱۹۶۵ء کے عرصہ میں ماہنامہ ”بینات“ میں بھی کچھ عرصہ کام کیا۔ اور ۷۹-۱۹۸۰ء کے عرصہ میں ”دار التصفیف“ تبلیغی کالج سے بھی منسلک رہے۔ ۱۹۴۹ء میں ریڈیو پاکستان میں ملازمت ہو گئی۔ آپ کی اس ۳۲ سالہ ملازمت کے دوران آپ اسلامی موضوعات پر لیکچرز بھی دیتے تھے اور عربی، فارسی، براڈ کاسٹنگ کے اپنے فرائض منصبی بھی ادا کرتے رہے۔

پاکستان میں رہتے ہوئے آپ نے علمی و سیاسی حوالوں سے زیادہ روحانی حوالوں کی طرف توجہ فرمائی۔ پاکستان آنے کے بعد اگرچہ آپ نے علمی و سیاسی معاملات کو از سر نو شروع کرنے کے لئے کوشش کی، مگر ”بینات“ اور ”دار التصفیف“ کے علاوہ کہیں باقاعدہ بات نہ بن سکی۔

حضرت مولانا صالح الحسینی رحمۃ اللہ علیہ کی زندگی جہد و مشقت، مجاہدہ و جفاکشی اور صبر آزمائی سے عبارت رہی، جو حضرت مدنی نور اللہ مرقدہ کی حیات طیبہ کی کامل تصویر ہے۔ حضرت کی نماز جنازہ ۶/ جون ۲۰۱۴ء بروز جمعہ بعد نماز مغرب جامعہ علوم اسلامیہ علامہ بنوری ٹاؤن میں حضرت مدنی رحمۃ اللہ علیہ کے ایک اور نامور شاگرد رشید حضرت مولانا ڈاکٹر محمد عبدالحلیم چشتی صاحب مدظلہ نے پڑھائی۔ کثیر تعداد میں علماء و طلبہ نے شرکت کی۔ قارئین ”بینات“ اور ”نسبت مدنیہ“ کے عقیدت مندوں سے دعاء مغفرت اور ایصالِ ثواب کی درخواست ہے، اللہم اغفر لہ و ارحمہ۔

وصلی اللہ تعالیٰ علی خیر خلقہ سیدنا محمد وعلی آلہ وصحبہ أجمعین